

Tíðindi til føroyingar uttanlanda stuðla av tí føroysku sjómanskirkjuni.

Panama revsar lond sum svartalista landið

Stjórnin í Panama hevur lagt fram lógaruppskot, ið skal gera tað møguligt at seta eina røð av tiltøkum í verk ímóti londum, sum svartalista Panama sum eitt skattaparadís.

Lógaruppskotið heimilar stjórnini at áleggja skattir og avmarka handil og ferðir hjá feløgum og einstaklingum úr londum, sum "seta tiltøk í verk, ið kunnu diskriminera ella skaða landsins búskaparligu áhugamál».

Átakið er serliga vent ímóti Fraklandi, sum eftir Panama-skjalaavdúkingina í apríl setti Panama á sín skattaparadís-svartalista.

Grannalandið Kolumbia kann eisini vera eitt mál, tí tað heldur fast um toll á klædnainnflutningi úr Panama í stríð við eina samtykt hjá heimshandilsfelagsskapinum WTO.

Panama hevur lovað at herða stríðið ímóti hvítvasking og skattaundandrætti, men vil ikki farið so langt, sum OECD ynskir.

Lógaruppskotið verður nú lagt fyri tjóðartingið í Panama til viðgerðar og avgreiðslu.

Kelda: dn.no/ntb

Antares.fo

Bretskir oljuarbeiðarar í Norðsjónum í verkfalli

Hundraðtals oljuarbeiðarar á bretskum boripallum í Norðsjónum lögdu í gjár arbeiðið niður í 48 tímar sum mótmæli ímóti skerjingum av arbeiðsplássunum og lægri lønum. Hetta er størsta verkfallið í Norðsjónum í 30 ár.

Verkfallið rakar sjei boripallar hjá Shell og er framhald av einum arbeiðssteðgi í 24 tímar í juli í ár, sum ein bólkur av starvsfólkum hjá Wood Group skipaði fyri.

Wood Group stendur fyri viðlíkahaldinum av boripallunum hjá Shell í Norðsjónum.

Arbeiðssteðgurin í juli var tann fyrsti millum starvsfólkini í Norðsjónum í umleið 30 ár.

Síðani hevur Shell tingast við fakfeløgini hjá starvsfólkunum í eini roynd at sleppa undan fleiri verkføllum, men tað hevur altso ikki eydnast.

"Hetta er triðja uppsagnarumfarið (í Wood Group), og arbeiðararnir fáa boðið eina alt ov lága løn fyri arbeiðið, sum teir gera," sigur John Boland, ið er økisleiðari í fakfelagnum Unite, sum stendur á odda fyri verkfallinum saman við fakfelagnum RMT.

Shell er hinvegin "vónsvikið" av verkfallinum.

"Bretska olju- og gassvinnan stendur yvir fyri eini higartil ósæddari avbjóðing við lága oljuprísinum, og neyðugt er við bygnaðarligum broytingum, um Norðsjógvurin framhaldandi skal vera kappingarførur," sigur ein Shell-talsmaður um verkfallið sambært Financial Times.

Teir sjei boripallarnir, ið eru raktir av verkfallinum, eru Alpha, Bravo, Charlie, Nelson, Gannet, Shearwater og Curlew. Verkfallið varir til á midnátt í kvøld.

Kelda: shippingwatch.dk

Antares.fo

BankNordik 101 millionir krónur í avlopi fyrra hálvár 2016

BankNordik hevði eitt úrslit á 101 milliónir krónur eftir skatt fyrra hálvár í ár. Tað upplýsir BankNordik í tíðindaskrivi í morgun. Hetta eru 4 milliónir krónur betri enn sama tíðarskeið í fjør.

Árni Ellefsen, stjóri í BankNordik, sigur seg vera væl nøgdan við úrslitið fyri fyrra hálvár, og tey vænta eitt ársúrslit, ið verður eitt vet betri enn tað, sum samtakið hevði sett sær fyri í rakstrinum.

Útlánini í bankanum vóru 1,3 milliardi krónur minni samanlagt, tí danski parturin av bankanum var seldur, men hinvegin vóru innlánini góðar 100 milliónir krónur størri.

BankNordik væntar at hava selt øll síni partabrøv í íslenska Vørði í seinnu helvt av 2016, boðar bankin frá í tíðindaskrivinum.

Trygd, sum er partur av BankNordik-samtakinum, stóð seg somuleiðis betri fyrra hálvár 2016 og hevði eitt avlop á 11 milliónir krónur fyri skatt.

Dimma.fo

Nú klokkan tíggju fór løgtingið undir at viðgera fiskidagarnar fyrri komandi fiskiár, sum byrjar 1. september.

Høgni Hoydal, fiskimálaráðharri hevur lagt uppskot fyrri tingið, har 30 prosent verður tikið av fiskidøgnum undir Føroyum hjá øllum uttan trolarum. Ein buffari er kortini lagdur afturat, har 15 prosent er lagt í eina felagspulju, sum teir ið hava brúkt allar sínar fiskidagar kunnu fáa fleiri dagar. Feløgini, ið verða rakt, finnast nú harðliga at skerjingini í fiskidøgum. Felagið Línuskip, Felagið Trolbátar og Felag Útróðrarmanna høvdu fund í Runavík, og tey hava skrivað løgtinginum eina hvassliga yvirlýsing, sambært Kringvarpinum.

- Veiditrýstið er minkað niður í næstan einki av sær sjálvum, og um landið ikki tolir søguliga lága veiditrýstið, sum nú er, verður neyðugt at leggja skip og bátar, siga feløgini.

Høgni Hoydal, landsstýrismaður, vísir hinvegin á, at tað snýr seg um at bjarga flotanum og fiskiskapinum undir Føroyum.

- At toska- og hýsustovnurin eru so illa fyri, og fiskiskapurin so lágur, hevur havt álvarsligar avleiðingar fyrri samfelagsbúskapin, fyrri stórar partar av vinnuni og fyrri virkseimið og vakstarmøguleikar kring landið.

- At náttúruviðurskiptini ikki eru til vildar, hava vit ikki sjálv ræðið á. Men vit hava ábyrgdina av at gera av, hvussu høgt veidutrýstið er, og hvat er ráðiligt at taka úr stovninum á tí støði, sum teir eru, so teir hava møguleika at vaksa, tá ið náttúruviðurskiptini ganga við, sigur Høgni Hoydal, landsstýrismaður. Uppskotið um fiskidagar er næsta punkt á skránni fyrri tingfundin, sum byrjaði klokkan 10.

Dimma.fo

Løgið samanfall: Tveir menn deyðir í sama grannalagi á Glyvrum

Ein rættiliga løgin hending hendi á Glyvrum seinnapartin í gjár. Um fyra tíðina varnaðust fólk, at ein 67 ára gamal maður sat lívleysur í einum bili, meðan bilurin speedaði upp. Boðað varð frá á alarmsentralinum, og meðan sjúkrabilurin var á veg, royndu fólk at geva manninum fyrstuhjálp, men til fánýtis.

Maðurin, sum sat í bilinum, átti húsini, har bilurin stóð uttanfyri, og ein maður, sum var á staðnum, fór innar í húsini fyrri at vita, hvussu støðan var hjá tí, sum leigaði húsini. Tá hann kom inn í húsini, fann hann tann 47 ára gamla leigaran lívleysan á stovugólvinum.

Vakthavandi á politistøðini sigur, at higartil er einki, sum bendir á at nakað óreglusamt er farið fram. Líkini av teimum báðum monnunum skulu nú kannast, umframt at blóðroyndir og kanska aðrar royndir skulu takast, sigur vakthavandi við Dimmalætting.

Grannar hava greitt frá, at maðurin, sum sat deyður í bilinum, fyrst kom í túnið, fór so og lat úthurðina til húsini upp, uttan at fara inn, og síðani avstað aftur. Familjan hjá tí 47 ára gamla hevði biðið útleigaran latið hurðina upp, so tey kundi fara at vita, hvussu tað stóð til. Løtu seinni kom maðurin aftur í túnið við bili sínum, og tá fekk hann ein tilburð og doyði.

Dimma.fo

Landsstýrið væntar semju um fiskidagar

Løgtingið er liðugt við fyrstu viðgerð av fiskidøgnum komandi fiskiár. Vinnunevndin skal nú viðgera uppskotið, áðrenn tað kemur aftur fyrri løgtingið

Løgtingið hevur í fimm tímar í dag viðgjørt uppskotið um fiskidagar komandi ár. Uppskotið er nú beint í vinnunevndina, haðani tað kemur aftur í løgtingið 12. august. 15. august verður so onnur viðgerð í løgtinginum.

Kjakið við fyrstu viðgerð í dag var lívligt og vísti eisini á ta gjógv, sum er millum partarnar á løgtinginum. Stríðið stendur enn sum áður millum vinnu og vísind, men hóast ivasamar røddir er líkt til, at samgongan fer at semjast um høvuðspartarnar í uppskotinum. Hinvegin tykist greitt, at serliga Fólkaflokkurin og stórir partur av andstøðuni verður ímóti.

Í uppskotinum stendur, at fiskidagarnir verða skornir 30 prosent hjá línuskipum, trolbátum og útróðraráttum. Tó verða 15 prosent av skerdu fiskidøgnum sett í ein buffara, sum verður lutaður teimum, sum hava brúkt allar sínar dagar.

Høgni Hoydal, landsstýrismaður við fiskivinnumálum, tók samanum viðgerðina og segði seg hóast alt hóma eina semju um, at tað er neyðugt at verja fiskastovnarnar við Føroyar. Tað hevur týðning at ansa eftir ikki at fiska stovnarnar niður, so hvørt teir eru um at koma fyrri seg aftur, segði landsstýrismaðurin. Haraftrat helt hann seg hoyra frá orðaskiftinum, at ávís semja er um, at óbrúktir fiskidagar verða tiknir úr skipanini, tó so at tey í vinnuni kunnu klára seg.

Í vinnunevndini kunnu tillagingar ávísar tillagingar gerast, áðrenn uppskotið kemur aftur til aðru viðgerð í løgtinginum, sum altso verður 15. august. Nýtt fiskiár byrjar 1. september, og fyrri ta tíð skal løgtingið hava samtykt lóg um fiskidagar.

Við kajak úr Grønlandi, til Ísland, Føroyar og Shetland

04-08-2016 - 22:37 - Jóanis Nielsen

Í kvøld fer RIB 62 saman við einum filmliði frá Red Bull út at taka ímóti teimum báðum Olly Hicks og George Bullard, sum í kajak hava róð frá Grønlandi til Íslands, nú ávegis til Føroyar, teir koma til Tjørnuvíkar seint í kvøld ella í nátt.

Eftir hvíld í Føroyum gongur leiðin víðari til Shetlands.

Teir lögdu frá landi í Íslandi mánadagin og koma vantandi at landi í kvøld um miðnáttina.

Jn.fo

»Hoydal kvettir høvdið av bólki 3«

Tað heldur Hálvdan Gudmundsen, formaður í Felagnum Línuskipum, sum saman við trolmonnum og útróðrarmonnum eru harðliga ímóti at skerja fiskidagarnar

Limirnir í feløgnum Línuskipum, Trolskipum og Meginfelag Útróðrarmanna sita í lötuni á fundi í Runavík.

Feløgini eru sera misnøgd við ætlanirnar hjá Høgna Hoydal, landsstýrismanni, um at skerja fiskidagarnar næsta fiskiár.

Kvf.fo

- Nýggjur Landsbanki skapar størri trúvirði

Sigurd Poulsen, stjóri á Hagstovuni og fyrrverandi stjóri í Landsbankanum, frøist um, at Landsbankin verður endurstovnaður 1. oktobur.

Fíggarliga trúvirðið hjá føroyingum verður størri, nú Landsbankin skal endurstovnaast 1. oktobur. Tað heldur Sigurd Poulsen, stjóri á Hagstovuni. Hann var stjóri í gamla Landsbankanum øll 25 árin frá 1988 til, stovnurin varð niðurlagdur 1. apríl 2013.

Sigurd Poulsen harmast um, at Landsbankin varð niðurlagdur, tí Føroyar tørva ein óheftan, fakliga stýrdan stovn, sum arbeiðir fyri øllum landinum.

Hann heldur tað vera óheppið, velur ein komandi samgonga aftur at niðurleggja Landsbankan, men sigur, at soleiðis eru treytirnar í einum demokratiskum landi.

- Tað mugu vit liva við. Vit mugu bara vóna, at fólk krevja av politikarunum, at tey hava brúk fyri einum landsbanka.

Kvf.fo

BankNordik nøgdur við fyrra hálvárið

04.08.2016 - 07:18

Hálvársroknskapurin hjá BankNordik vísir eitt rakstrarúrslit á 101 milliónir krónur Hetta er 4 milliónir krónur betri enn sama tíðarskeið í fjør. Bankin væntar nú, at rakstrarársúrslitið áðrenn niðurskrivingar verður eitt sindur betri enn upprunaliga væntað.

- Fyrra hálvár royndist væl hjá samtakinum, og vit vænta, at rakstrarúrslitið áðrenn niðurskrivingar fer at liggja um 160-190 milliónir krónur fyri alt árið. Avtøkan av danska vinnukundavirkseminum gongur eftir ætlan, og viðvíkjandi søluni av tryggingarfelagnum Vørði vantar nú bert góðkenningin frá íslensku kappingarmyndugleikum, áðrenn sòlan kann fremjast, sigur Árni Ellefsen, forstjóri í BankNordik.

Hóast munurin millum inn- og útlánsrentuna gerst alsamt minni, og inntøkurnar frá tænastrugjöldum eru nakað lægri samanborið við fyrra hálvár í fjør, so hevur BankNordik lækkað rakstrarútreiðslurnar, eins og færri niðurskrivingar eru á útlánum í tíðarskeiðnum.

Tryggingarvirksemið í Føroyum hilnaðist eisini væl, serliga av tí at lutfalsliga fáir skaðar hava verið. Hálvársúrslitið hjá Trygd áðrenn skatt var 11 milliónir krónur samanborið við 1 millión krónur sama tíðarskeið í fjør.

- Vit fegnast um, at vit megna at vísa nøktandi úrslit á øllum økjum, hóast vit seinastu árin hava lækkað renturnar nógv. Árið hevur higartil verið rættiliga hendingaríkt, og vit hava m.a. sett nógv nýggj fólk í starv í Føroyum og miðsavnað uppgávur her í landinum. Hetta fer at geva okkum ein effektivari rakstur frameftir, sigur Árni Ellefsen, forstjóri í BankNordik.

Ársins fyrstu 6 mánaðir førði BankNordik niðurskrivingar aftur fyri 4 milliónir krónur Sostatt megnar bankin at halda fast um og útinna ein skynsaman og skipaðan kredittpolitikk. Síðst í juni tillagaði

BankNordik eisini kapitalbygnaðin við at gjalda aftur hybridan kjarnukapital og ábyrgdarpening, samstundis sum nýggjur ábyrgdarpeningur varð útgivin. Við hesum fer BankNordik at spara uml. 20 milliónir krónur í rentuútreiðslum um árið.

Hálvársroknskapurin í stuttum

- Rakstrarúrslitið er betrað við 4 milliónum krónum upp í 101 milliónir krónur samanborið við fyrra hálvár 2015.

- Niðurskrivingarnar eru lækkaðar úr 15 milliónum krónum fyrra hálvár 2015 til eina afturføring á 4 milliónir krónur fyrra hálvár 2016.

- Útlán bankans eru lækkað við 1,3 miliardum krónum samanborið við fyrra hálvár 2015. Hetta er fyrst og fremst ein avleiðing av avtøkuni av danska vinnukundavirkseminum.

- Innlán bankans eru økt við 113 milliónum krónum samanborið við fyrra hálvár 2015

- Gjaldførið samanborið við lógarkrav er 254 prosent

- Solvensur bankans er 17,1 prosent samanborið við 15,1 prosent fyrra hálvár 2015

Portal.fo

Ein latið lív og fimm særd í kníválopi í London

Ein 19 ára gamal maður er handtikin í London undir illgruna fyri at stungið eina kvinnu til deyðis og sært fimm onnur í miðbýnum í London.

Løgreglan sigur, at álopið í Russel Square tykist at spontant, og at ofrini eru vald av tilvild.

Handtikni maðurin er ein 19 ára gamal norðmaður av somaliskum uppruna, men løgreglan sigur, at í løtuni eru eingi tekin um, at maðurin var radikaliseraður.

Hóast løgreglan kannar allar møguleikar, so eru ábendingar um, at maðurin hevði sálarligar trupulleikar, og tað møguliga var orsøkin til álopið.

Kvinnan, ið doyði, var ein amerikansk kvinna, og tey særdu eru úr Stórabretlandi, USA, Ísrael og Australia.

Portal.fo

Kristian Reinert Davidsen fingið umbering - Per Rosing-Petersen koyrdur úr flokkinum

04.08.2016 - 15:58

Per Rosing-Petersen er nú koyrdur úr Partii Naleraq, og floksformaðurin, Hans Enoksen, hevur givið Kristian Reinert Davidsen eina umbering.

Tað skrivar Sermitsiaq í dag.

Per Rosing-Petersen, tingmaður í grøndlenska tinginum, ákærði herfyri Kristian Reinert Davidsen, stjóra í Tele-Post, fyri at hava havt skyldina fyri stórum undirskoti hjá Føroya Tele, ta tíðina hann var stjóri har. Kristian Reinert Davidsen fann seg ikki í ákærunum og kravdi, at Per Rosing-Petersen skjalprógvaði uppáhaldið. Kristian Reinert Davidsen vísti á, at einasta undirskotið, ið Føroya Tele hevði við honum sum stjóra, stóðst av einari íløgu, ið felagið hevði gjørt.

Per Rosing-Petersen er enn ikki komin við nøkrum skjalprógvi, og nú er hann koyrdur úr flokkinum. Sambært Sermitsiaq sigur Hans Enoksen, at tað er ikki endamálið við Partii Naleraq at forfylgja einstaklingum.

Kristian Reinert Davidsen hevur eisini boðað frá, at hann fegnast um umberingina frá floksformanninum, og at málið er nú avgreitt fyri hansara viðkomandi.

Per Rosing-Petersen hevur boðað frá, at hann heldur áfram í tinginum sum leysgangari.

Portal.fo

Tað verður ov lætt at vera stakur upphaldari

Á tingsins røðarapalli fanst Jógvan á Lakjuni fyri løtu síðani at nýggja uppskotinum hjá Rigmor Dam, landsstýriskvinnu í mentamállum, ið millum annað skal tryggja stakum upphaldarum undir lesnaði studning í 12 mánaðar um árið.

Jógvan á Lakjuni ávaraði ímóti, at tað fór at gerast ov lætt at vera stakur upphaldari, soleiðis at fólk fóru at velja at vera støk heldur enn at lata seg gifta, um gongdin helt áfram.

Eisini fýltist Jógvan á Lakjuni á, at uppskotið veitir einans studningin 12. mánaðin til stakar upphaldarar, meðan pør, ið hava barn, ikki fáa 12. mánaðin eisini.

Heldur skuldi studningurin verði latin øllum foreldrum, ið eru undir lesnaði, og ikki bert teimum, ið eru støk, helt Jógvan á Lakjuni fyri.

Hesum tók Annika Olsen undir við, og hon vísti á, at pør við børnum hava eisini tørv á studningi 12. mánaðin, eins og stakir upphaldarar hava tað.

- Eg ætli mær so í hvussu er ikki at taka undir við, at bara tey einligu fáa hendan stuðulin, tí hetta málið má lýsast betri, segði Jógvan á Lakjuni.

Portal.fo

Hartar loysingarflokkarnar: Takið nú í egnan barm og sigið stuðulin frá tykkum

04.08.2016 - 18:11

Rætt hevði verið, um loysingarflokkarnir søgdu floksstuðulin úr Danmark frá sær.

Tað heldur Eyðbjartur S. Skaalum, skrivari í Unga Sambandi, nú Kári P. Højgaard, løgtingsmaður fyri Nýtt Sjálvstýri hevur biðið Ríkisumboðið um at greina floksstuðulin, ið feroysku flokkarnir fáa í sambandi við fólkatingsval.

Vísandi til grein á in.fo í gjár, ið vildi vera við, at Tjóðveldi var tann flokkur, ið fekk mest í stuðuli frá danska statskassanum, sigur Eyðbjartur S. Skaalum, at tað er løgið og hyklariskt, at loysingarsinnaðir flokkar taka ímóti stuðli úr Danmark.

Og atfinningarnar verða ikki bert rættaðar móti Tjóðveldi.

- Ikki bara Tjóðveldi tekur ímóti hesum floksstuðli. Tað gera allir flokkarnar á tingi - JA, eisini teir, ið "trúgva upp á egnan mátt og vilja." skrivar Eyðbjartur S. Skaalum í lesarabrævi í dag.

-Hví taka Tjóðveldi, Fólkaflokkurin, Sjálvstýrisflokkurin, Framsókn og Miðflokkurin ímóti hesum stuðli? Allir eru loysingarsinnaðir og siga seg ynskja loysing frá Danmark, sigur hann.

Eyðbjartur Skaalum gevur tí teimum flokkunum greið boð, at best hevði verið at sagt floksstuðulin frá sær og víst, at flokkarnir klára seg sjálvar.

- At kalla tað biddaragongd, tá vit fáa ríkisveiting o.a. úr Danmark, har meira enn helmingurin beinleiðis fer til heilsuverkið og almannaverkið, ið er øllum feroysingum til gagns, og tá allir hesir loysingarflokkar í roynd í veru sjálvir eru biddarar av stuðli, tað er at bidda vaskikonuna á Vesturbrúgv so tað forslær, og at lúgva fyri Marsannu og Palleba, ið liva og virka her heima.

- Takið nú í egnan barm og gangið tit fremstir og vísið, at tað veruliga loysir seg at loysa, sigur Eyðbjartur S. Skaalum at enda.

Portal.fo

270 russiskir íðkarar góðkendir til OL

04.08.2016 - 19:33

270 russiskir íðkarar er góðkendir at taka lut í OL í Rio, nú einans ein dagur er eftir, til leikirnir fara av bakkastokki, skrivar BBC.

Ein sernevnd undir Olympisku nevndini avgjørt at góðkenna íðkararnar, og sum skilst er talan um allar teir íðkararnar, ið ikki hava fingið forboð frá teimum ymsu sersambondunum.

Í kjalarvørrinum av stóru russisku dopinggøluni hevði Olympiska nevndin heitt á tey ymsu sersambondini fyri ítróttargreinirnar at taka avgerð, um hvørt russisku íðkararnir í ítróttargreinunum skuldi útihýsast.

Fleiri sersambond, teirra millum sersambandið fyri frælsan ítrótt og sersambandið fyri vektlyfting, tóku avgerð um at seta forboð fyri øllum russisku íðkarunum í teirra ítróttargrein.

Olympiska nevndin fekk nógvar atfinningar fyri ikki at taka avgerð um forboðini sjálv, men nevndin hevur víst atfinningunum frá sær og sigur, at svartaper er at finna hjá altjóða anti-dopingstovninum, WADA, tí at Wada valdi at kunngerá stóra dopinggølluna so tætt upp undir leikirnir.

Portal.fo

Samgongulimur: Útróðrarbátarnir kunnu ikki hava færri dagar

Norðlýsið: Tað kom sum ein skelkur fyri tingfólk í samgonguni, at Havstovan í juni mælti til at skerja fiskidagarnar í komandi ári við 50 prosentum av brúktu døggunum. Hetta svarar til heili 70 prosent av útlutaðu døggunum.

Samgonguskjalið sigur, at allur fiskiskapur skal vera lívfrøðiliga, búskaparliga og samfelagsliga burðardyggur, og hetta var tað sum Havstovan vísti á var lívfrøðiliga burðardyg.

Í samrøðu við Norðlýsið segði Jónleif Johannesen, løgtingsmaður, at tað ber ikki til at skerja dagarnar hjá útróðrarbátunum, sum eru í vinnu.

Vp.fo

Vildu ikki bíða við Skansabryggjuni

Tórshavnar býráð hevur í kvøld við átta atkvøðum samtykt at fara undir Skansabryggjuna fyri 465 milliónir krónur. Ein atkvøða var ímóti, tvær blankar og tveir býráðslimir vóru ikki á fundi.

Tjóðveldi í býráðnum hevði uppskot um, at avgerðin varð útsett til eftir býráðsvalið, so býráðið, sum tekur við 1. januar 2017, tók avgerðina. Hetta uppskot fekk triggjar atkvøður frá Jákup Dam, Marin Katrinu Frýdal og Jógvani Arge. Samgongan feldi uppskotið við sney atkvøðum ímóti.

Nøkur mótmælisfólk vóru uttanfyri býráðssalin, tá fundurin var liðugur, og heilsaðu býráðslium við grýtum og grýtubankan. Orðaskiftið varði eina góða løtu.

Tá helt Jógvan Arge hesa røðu:

Hetta er størsta og dýrasta kommunala íløg, sum nakrantíð er gjørd í Tórshavnar kommunu. Í dag verður hon mett at fara at kosta 465 mió kr í einum høggi.

Vit í minnilutanum hava roynt at ávirka hesa stóru ætlan til tað betra. Vit hava spælt út, at bingjuhavnin kanska hevði ligið betri aðrastaðni í kommununi, og at gott skil hevði verið í, at bygt Skansabryggjuna og Eystara havnarøkið út til eina super ferðavinnuhavn.

Ferðavinnan er ein vaksandi vinna um okkara leiðir, og líkt er til, at her fer bert at leggjast aftrat, hóast onkrir brotasjógvur eru um grindadráp.

Meiri pláss til bingjur

Eitt av argumentunum fyri útbyggingini hevur verið broytingin í Arktis, sum ætlandi fer at elva til nógva skipaferðslu í Norðurhøvum. Sagt hevur verið, at júst hendan íløg skuldi gera okkum før fyri at bjóða okkum fram sum tænastráðgjafir fyri ta stóru skipaferðslu, sum fer at taka seg upp.

Tað, sum vit serliga fáa burtur úr víðkanini er, at bingjuskipini fáa betur umstøður, men dreymurin um miðstøðina fyri arktisferðsluna verður neyvan veruleiki við hesi havn – í so máta verður hon alt ov lítil, siga teir, sum hava skil fyri hesum.

Lána 300 milliónir krónur

Tórshavnar havn og Tórshavnar kommuna hava sett sær fyri at byggja fyri 465 mió kr. Av teimum skula 300 mió krónur lænast at gjalda aftur yvir 20 ár. Byggingin fer at vara eini trý ár og er ætlað at verða liðug í 2019.

Hetta eru nógvir pengar at læna í bestu pengatíðum nakrantíð. Vit vita eisini, at kommunan skal læna aðrar 150-200 mió kr til aðrar neyðugar íløgur sum stórskúlan á Fløtum. Tí fer skuldin hjá havnini og kommununi skjótt so spælandi upp um hálva milliard og nærkast við stórum fetum lánloftinum, sum svarar til kommunuskattin í ár.

Nú eru bert triggir mánaðir til býráðsval verður aftur. Tað var ikki gamalt at binda komandi býráð til stórar útreiðslur beint áðrenn eitt nýtt býráð tekur við. Við útlitinum til, at byggjætlanir, sum hava verið undir fyrireiking í árávi, fara at binda kommununa og havnina til eina hálva milliard í skuld, verður skotið upp, at avgerðin um at útbyggja Skansabryggjuna verður útsett til nýtt býráð hevur tikið við 1. januar.

Eym um umhvørvið

Nógv sjónarmið hava verið frammi í orðaskiftinum um hetta málið. Yvirfriðingarnevndin kom til ta niðurstøðu, at ætlanin um at byggja frammanfyri Skansan samsvaraði ikki við friðingarreglurnar og sýtti fyri tí partinum av byggingini.

Ein stórur partur av borgarunum er av estetiskum og mentunarligaum orsøkum hart ímóti at hava eina upp aftur størri bingjuhavn sum portur inn til býin, og mong óttast, at virkseimið í hesi nýggju havn fer at órógva umhvørvið í høvudsstaðnum nógv meir enn gott er.

Eisini tí er rættast, at eitt nýtt býráð tekur støðu til málið um Skansabryggjuna. Býráðsvalið er besti mátin at lata borgarnar tala – eisini um hetta málið, segði Jógvan Arge, varaborgarstjóri úr Tjóðveldi. Vp.fo

Legendariski Cliff vann Vágsbø

SummarFestivalurin: Umsíðir varð tað veruleiki. Cliff Richard hevði konsert í Føroyum. Og tað gjørdist ein legendarisk konsert á Vágsbø.

Cliff Richard telist millum størstu nøvnini í tónleikasøguni, og føroyingar hava havt ein serligan tokka til sympatiska og dugnaliga poppsangaran.

Í kvøld kundu tey so øll hittast – Cliff Richard og allir hansara føroysku fjepparar.

Cliff Richard sang nógvar av sínum kendastu sangum. Hann sang sjálvandi Summer Holiday, Livin Doll og The Young Ones, og hann hevði eisini sangir sum We Don't Talk Anymore, The Millennium Prayer og rock 'n roll sangir frá 60'unum á skránni.

Løtan við Cliff Richard var legendarisk!

Vp.fo

Andakt

Hitt æviga lívið

Og lívið varð opinberað og vit hava sæð tað. 1.Jóh. 1,2.

Vit vitna um tað og boða tað, sigur Jóhannes. Tit kunnu vraka tað, um tit tora, men vit hava við hondum okkara nomið við tað og vita, hvat vit tosa um. Vit sóu dýrd hansara, og ongin kann ríva hesa sannføring frá okkum, sum hevur givið lívinum nýtt innihald. Vit hava verið í fylgi hansara og vita, at deyðin onki vald hevur á honum. Hann livir, og vit hava lut í fyllu hansara. Soleiðis ljóðar vitnisburðurin hjá fyrstu kristnu kirkjuni um hann, sum varð borin í heim jólanátt í Betlehem. Teimum vantar orð, tá ið teir skulu vitna um, hvat ið teir upplivdu, meðan teir vóru í fylgi hansara. “Lívið varð opinberað, og vit hava sæð tað.” Styttri og sterkari kann hetta ikki sigast.

Vøkur minningarorð verða skrivað um stórmenni, og nøvn teirra standa í søgubókunum. Ikki ber til at skriva minningarorð um Jesus.

Hann livir.

Hann kom fyrri at doyggja og fyrri at vitna, at hann er lívsins slóðbrótari. Hann prógvaði, at kærleikin er sterkari enn deyðin. Í øllum, sum hann segði og gjørði, avdúkaði hann, at eyðkenni fyrri einum sonnum mannalívi er lýdni móti Gudi og ein ósigraður kærleiki til menniskju. At liva er at elska, og sanni kærleikin endar aldri. Verður hann negldur á krossin, lýsir hann bjartari enn nakrantíð.

Spurningurin er, um vit hava fest eygu okkara á hetta og eru gripin av tí. Hevur ljósið fingið tak á okkum og gudsóttin, sum m. a. rúmar óttanum fyrri at koma burtur frá ljósinum. Skilja vit, hvat Jóhannes sipar til, tá ið hann tosar um at ganga í ljósinum? “Lívið varð opinberað,” og skulu menniskju í dag fáa sjón fyrri, hvat tað merkir, má tað ígjøgnum lív okkara berast fram vitniburður um tað – í lovsangi og játtan, í ósjálvsøkknari tænastru og áhaldandi kærleika í gráa gerandisdegnum. Aldri verða vit liðug at syngja:

Lovaður veri tú, Jesus Krist!
Menniskja ert tú vorðin vist,
borin av frúnni, rein og fríð,
einglar syngja boðini blíð.
Gud havi lov!

Ongar ognir hann átti sær,
sálarhjálp hann tó við sær bar;
hann gjørði okkum reyst og rík,
vit skulu verða einglum og lík.
Gud havi lov!

Sunnudagsblaðið

Valutanavn ▼

WMR

Australske dollar

509,54

Bulgarske leva

380,30

Brasilianske real

206,94

Canadiske dollar

511,66

Schweizerfranc	686,70
Kinesiske renminbi.yuan	100,74
Tjekkiske koruna	27,520
Euro	743,83
Britiske pund	879,54
Hong Kong dollar	86,21
Kuna	99,40
Ungarske forint	2,3890
Israelske new shekel	174,79
Indiske rupees	9,9900
Japanske yen	6,6070
Mexicanske peso	35,470
Norske kroner	79,01
Newzealandske dollar	480,49
Polske zloty	173,18
Russiske rubel	10,080
Svenske kroner	78,15
Singapore dollar	497,84
Thailandske baht	19,140
Tyrkiske lira	221,08
US dollar	668,79
Sydafrikanske rand	48,690

Danskebank.dk

Andlát

Ragnar Joensen, Fámjin, andaðist mikudagin 3. august, 66 ára gamal.
